

Tkompli l-istorja tal-bidu tal-futbol go Marsaxlokk

Ġużeppi Grech

Din is-sena ergajt kont qed nistenna l-istedina sabiex inkompli nikteb fuq dak li ġa ktibt is-sena l-oħra u ta' qabilha, dwar il-bidu tal-futbol ġewwa Marsaxlokk.

Hekk hu, bhal ma spiċċajt is-sena l-oħra li minbarra l-plejers li semmejna kien hemm għadd sabih ta' nies li bil-hidma tagħhom u bl-entuzjażmu li wrew, għenu bis-shih fis-suċċessi tal-*Marsaxlokk White Stars*. Ghaliex barra l-plejers irid ikollok xi hadd li jiehu hsieb l-affarijiet bis-serjetà. Min kienu dawn in-nies bhalma weghedtkom is-sena l-oħra ser narawh din id-darba.

Se nsemmu min kienu dawk, li għalkemm ma kienux plejers, taw għajnuna kbira sabiex it-tim jibda u jkompli. Dawn żgur li qatt ma holmu li t-tim ser jibqa' tiela fejn jinsab illum.

Kienu Karmenu Cassar (ir-rejs) li kien jiġi iz-ziju ta' Spuru Cassar, missier Leone, li għal hames snin shah offra r-remissa tiegħu bhala każin minghajr hlas.

Nonu Paris li ġieli sellifna id-dar fejn kien joqghod, għall-istess skop.

Pawlu Incorvaja, iz-ziju ta' Toni l-bomber, emigra lejn l-Awstralja, li bhala president kien jagħraf imexxi l-għaqda ġdida fil-bidu tagħha.

Leli Scicluna, (in-nannu tal-Ġala), Turu Paris (missier Marion u n-nannu tat-Travolta) u Karmenu Caruana (Żapeli), kellhom diversi responsabbiltajiet.

Spiru Cassar, Toni Caruana u Ġużeppi Borg (il-Pusu) kienu tant ihabirku sabiex jiġbru l-flus għall-bżonnijiet tat-tim.

Ġużeppi Schiavone (missier Sunny tal-*harbour lights*) u Noel Bonnici (iz-ziju tal-Ġabi) kienu minn ta' quddiem sabiex jipproponu u jemendaw għall-ġid ta' l-għaqda.

Għajnuna kbira kellna mill-familja Darmanin - Balel (missier Jackie), Nonu, Johnny, Frans u Harry.

Mill-familja Paris - Turu, Nonu, Żuzu, Frans, Twanny, Pawlu u Maurice.

Nirbħu lir-*Rainbows*

F'Ottubru ta' 1950 lghabna u rbahna mar-Royal Air Force (Marsaxlokk), Tarxien A.C., Paola Lilywhites, Siggiewi, Tas-Silġ u Luqa. F'laqgħa tal-kumitat fit-3 ta' Novembru 1950 ġie deċiż li nippruvaw nidhlu fit-3rd Division tal-MFA. Fil-11 ta' Novembru 1950 iltqajna kontra t-tim ta' Hal Tarxien *Little Rainbows*, li dak iż-żmien bi plejers bhal Cunningham, Fardell u Muscat kien meqjus bhala wiehed mill-aħjar timijiet tat-Tielet Divizjoni.

Għal din il-logħba t-tim tagħna niżel hekk: Frans Darmanin, Nonu Paris, Pawlu Paris, Jos. Degabriele (l-iskipper), Ġus. Caruana, Jos. Grech, Frans Ghirxi, Salvu Zerafa (Trilla), Frans Paris, Mabbli Vella u Karmenu Carabott (il-ketlet).

Ma' l-ewwel tisfira tar-*referee* Karmenu Caruana (Żapeli), ir-*Rainbows* intefghu fuq l-attakk u kellu jkun Degabriele li bir-ras salva minn taht il-last. Ir-*Rainbows* komplew jattakkaw iżda bil-mod il-mod it-tim tagħna beda jaqsam il-logħob. Fis-26 minuta f'kontrattakk mibdi min-naha tax-xelluġ bejn Carabott u Vella, b'ta' l-ahhar jara x-xutt tiegħu jahrab lill-*goalkeeper* tar-*Rainbows*, u Ghirxi għamel l-iskor 1-0. Hames minuti qabel il-*half time*, minn corner, Cunningham għamel l-iskor 1-1. Fit-tieni taqsima l-plejers tagħna ntefghu fuq l-attakk u f'hin ta hames minuti, Frans Paris b'zewġ gowls, xuttijiet sbieħ għamel l-iskor 3-1. Hekk spicċat il-logħba fost il-ferh tal-plejers u l-partitarji Xlukkajri.

Isiefru tliet plejers

It-tim tagħna kompli fit-triq tar-rebħ meta hmistax il-ġurnata wara, rebah lit-tim ta' l-Isla 3-1, u għall-habta tal-Milied irbahna lid-*Dockyard Smiths* bl-iskor ta' 2-1. Ta' min isemmi li ma' dawn lagħab ukoll il-mahbub u qatt minsi, sieħbi Peppi Delceppo, kif ukoll Joe Cilia, li dak iż-żmien kien l-apprentista tiegħi, kif ukoll bhala *guest players*, Ġużi Bonnici u Mattocks, żewġ plejers li dak iż-żmien kienu fl-aqwa tagħhom jilagħbu mas-*Sliema Wanderers*.

B'qalbna qawwija bil-wirjiet tajbatat-timtagħnaumixtieqin għal aktar suċċessi, stedinna biex jilagħbu kontra tagħna lit-tim tal-*HMS Mermaid*, li kien ir-rebbiegħ tal-flotta fil-Mediterran. Kien il-Hadd 16 ta Jannar 1951. Bir-rih qawwi favur tagħna u quddiem folla kbira ta' Xlukkajri u bahrin, ahna ntfajna mill-ewwel fuq l-attakk u l-logħob kien maqsum, iżda aktar ma beda jgħaddi l-hin, il-logħba aktar bdiet tidher iebes u għalkemm Frans Paris skorja gowl sabih fl-ewwel taqsima, fit-tieni taqsima l-bahrin skurjaw tliet darbiet. Riżultat finali 1-3.



Ritratt ta' wiehed mit-timijiet tal-futbol ta' Marsaxlokk, dak iż-żmien il-Marsaxlokk White Stars. Fuq xi wħud mill-flokkijiet tidher l-istilla bajda, simbolu tat-tim ta' dak iż-żmien (ritratt: Angelo Gafà)

Din kienet l-ahhar logħba għall-plejers Nonu Darmanin, Mabbli Vella, u Frans Paris, li kellhom jitolqu għall-Awstralja u għalhekk fost il-membri waqa' swied ta' qalb tant li għal ftit żmien il-logħob waqaf. Iżda wara, fit-tim dahlu Żużu Paris, Balel Darmanin, iż-żagħżuġ Ċensu Carabott, Ġanni Piscopo, Harry Darmanin u Ċensu Cassar. Dawn taw sura ġdida lit-tim u hawn bdiet it-tieni parti tat-tim *White Stars* fejn issa taht l-isem ufficċjali Marsaxlokk FC, u njetat mill-logħob sabih ta' dawn il-plejers ġodda kompli fit-triq li wasslitu għal hafna suċċessi u għal dak fejn jinstab illum.

Illum ser nieqaf hawn u jekk Alla jrid inkompli ngħaddilkom dak li naf u li niftakar sena ohra, forsi għax saħti m'għadiex li kienet. Però nkomplu.